

వీరనారి

మొగుడు వీధిలోకి వెళ్లినప్పటి నుంచి ఎదలో కొంత అలజడిగానే వుంది ఈశ్వరమ్మకు.

మనస్సు పెట్టి ఏ పనీ చేయలేకపోతోంది.

కొడుక్కి స్నానం చేయించేప్పుడు వాడి ముంజేతి గాయాలకు కట్టినకట్లు తడవకుండా జాగ్రత్త పడలేకపోయింది.

పొడిగుడ్డతో చాలాసేపు అద్దితేగాని కట్టుగుడ్డ తేమ ఆరలేదు. కట్టుమార్చాలన్నాడు డాక్టర్.

హాస్పిటల్ కు తీసుకుపోదామనుకొంటే ఇంటి మగాడు యీరోజే బయటకెళ్లాడు. తిరిగొచ్చేసరికి సాయంత్రమవుతుందేమో! ఇదో మానసిక వేదన.

ఇంటి ముందు గోడకాన్చి కట్టిన చిన్న అరుగుమీద కూచుని కొడుక్కి పాలు తాపుతూ సైతం అన్యమనస్కంగానే అంది ఆమె.

నోటికి పాలు సక్రమంగా అందకపోయేసరికి ఆప్రయత్నంగానే రెండు చేతులు పైకెత్తి గ్లాసు సర్దుకోబోయి కుర్రాడు బాధగా మూలగటంతో ఉలిక్కిపడి వాడికేసి చూసింది.

ముంజేతుల్ని విదిల్చికొంటున్నాడు వాడు.

గ్లాసు పక్కనబెట్టి కొడుకును సముదాయించింది.

వాడి చేతుల్ని చూసి ఆమె కళ్ల జల వూరింది.

మూన్నెళ్లయింది చేతులకు గాయాలై.

ఇంకా పచ్చి పచ్చిగానే ఉన్నాయి.

రెండు అరచేతులు చిద్రమయ్యాయి. వేళ్లు తెగిపోయాయి.

రెండు ముంచేతుల చివర్లు తెల్లటి ఆసుపత్రి గుడ్డతో కట్టుకట్టబడి... జాగ్రత్తగా చుట్టిన నాటుబాంబుల్లా...

‘అవును... అచ్చు నాటుబాంబుల్లాగే....’

ఆమె ఆలోచనల్లో మునిగిపోయింది.

వీధిలో ఒకటి అరా స్కూటర్లు పరుగెత్తుతున్నాయి.

కూరగాయల తోపుడు బండివాడొకడు ఇళ్లముంగిళ్లను అంగళ్లుగా మారుస్తున్నాడు.

ఇళ్లలోపల తల్లులు తమ పిల్లల్ని కాన్వెంటు సరుకుగా మార్చటంలో తలమునకలవుతున్నారు. పిల్లల చలనశీలతను సొంతం వూడలాగి అటకమీద దాచేందుకు తంటాలు పడుతున్నారు.

అప్పుడే.... దూరంగా... గాంధీ రోడ్డులోంచి ఏదో పెద్ద శబ్దం....

ఒకసారి కాదు.. మీద మీద రెండుసార్లు.

ఉలిక్కిపడింది ఈశ్వరమ్మ.

శబ్దాల శైలిని బట్టి అవేమిటో క్షణంలో పసిగట్టేశారు జనం.

“ఎవరో బాంబుల్లో బేసినట్టుంది - కొడుకులు...” ఓ మనిషి వ్యాఖ్యానించటంతో చాలామంది గాంధీరోడ్డుకేసి కదిలారు.

ఈశ్వరమ్మ గుండెల్లో సన్నని దడ మొదలైంది.

పాలగ్లాసును కొడుకు నోటికి అందించిందేగాని తను కుదుటబడలేక పోతోంది.

ఆమె మెదడునిండా ఆలోచనలు కందిరీగల్లా చుట్టుముట్టాయి.

పక్కపక్క ఇళ్లల్లోని ఆడాళ్లు ఓచోట చేరి గుసగుసలు పోతూ వీధివెంట గాంధీ రోడ్డు దాకా ఎగచూస్తున్నారు. వాళ్లల్లో చేరాలని లేదు ఆమెకు.

బాంబు పేలిన శబ్దం వాళ్లమధ్య రేపిన ఉత్సుకతతో తనూ కొంత భాగం పంచుకొందామని లేదు.

తనలో అంతకంతకూ అధికమవుతోన్న ఆందోళనని వాళ్లకు పంచిపెట్టి తను తేలికపడదామని కూడా లేదు.

మూడు నెలలుగా అదేవీధిలో సంసారముంటున్నా, చుట్టపట్ల ఆడాళ్లతో మనస్సులు కలిసేంత చనువు పెంచుకోలేదు తను. ప్రయత్న పూర్వకంగానే ఎవరినీ దగ్గరకు రానీలేదు. తనకంత తీరిక కూడా లేదు.

పిల్లాణ్ణి జాగ్రత్తగా చూసికోవటం ఒక ఎత్తయితే - మొగున్ని కనిపెట్టుకొని వుండటం మరొక ఎత్తయింది.

గాంధీ రోడ్డు నించి వస్తోన్న ఓ స్కూటర్ వాళ్ల దగ్గరగా వీధిలో ఒక్క నిమిషం ఆగింది.

“ఏమబ్బా! ఏంది కత?” చుట్టూ చేరారు అక్కడున్న మనుషులు.

“ఏముంది? బాంబులే...” చెప్పాడు అతను. ఆతృతగా ప్రశ్నించబోతోన్న వాళ్లకేసి చూస్తూ “ఒకటిగాదు రొండు... మంచి ప్లాన్ తో అటాక్ జేసినారు. అంతలావు మనిషి స్పాట్ డెడ్... కొట్టినోళ్లు మంచి గురికాండే... ఈజీగా మర్డర్ జేసి పొయ్యినారు....” చెబుతూ స్కూటర్ ముందుకు దూకించాడు. వీధిలో శబ్దాలు పెరిగాయి.

మగాళ్లంతా గాంధీ రోడ్డుకేసి ఎగబాకారు.

“యీన్నే.... సినిమా హాల్ టర్నింగ్ లో... టీ కొట్టుకాడ... టీ తాగుతాన్నెడంట... బేసినారు...” సైకిల్ ఆపుతూ చెప్పాడు ఇంకో మనిషి.

“ఖూసీ అయిన మాసిది ఏ వూరంటా?” ఆతృత అణచుకోలేక పోయాడు ఓ ముసలాయన.

“ఏమో!” చెప్పాడు సైకిల్ దిగకుండానే. “ఎవరో? ఎవరి మాసో? నిలబడుకొని టీ తాగుతాన్నెడంట... ఒక బాంబుతో యీపున పీకేతలికి గిరిగిర తిరిగిండంట. యింగో బాంబుతో పొట్టలో కొట్టినారంట... సచ్చిన మాసి ఖాకీచొక్కా ఖాకీప్యాంటు తొడుక్కోనుండాడంట... ” చెప్పి వెళ్లాడు. వింటూ ఉన్న ఈశ్వరమ్మ ఉలిక్కిపడింది.

ఒక్కసారిగా ఆమె గుండె వేగం హెచ్చింది.

ఆదరా బాదరా అరుగు దిగింది.

పాలగ్లాసు ఇంట్లో బెట్టింది. వాకిలేసి పిల్లాణ్ణి చంకకు ఎత్తుకొంది.

ఏదో ఉప్పెన వచ్చి తన్ను ముంచుతోన్నంత వూపిరాడని స్థితి కమ్ముకొంది ఆమెను.

‘మర్డర్ చేయబడిన వ్యక్తి ఖాకీ డ్రస్ తో వున్నాడుట’

క్షణం కూడా అక్కడ నిలబడలేక పోయింది.

వీధివెంట విసవిస నడవసాగింది.

మనస్సులో ఓ మూల తర్కించుకొంటూనే ఉంది ‘తన మగడు ఉదయమే లేచి వెళ్లాడు గదా! ఇంకా టీ కొట్టు వద్ద వుండేందుకు ఏమాత్రం అవకాశం లే’దని. బహుశా చచ్చింది తన మగడు కాకపోవచ్చు.

సమాధాన పడలేకపోతోంది.

కడపకు వెళ్లాలని బైల్దేరాడు.

సక్రమంగా వెళ్లుంటే యీ పాటికి కడప చేరుకొని వుండాలి. కనీసం ఖాజీపేట దాటి పెన్న దరిదాపులకయినా వెళ్లుండాలి.

ఎన్ని రోజులని తను కట్టడి చేయగలడు.

తన చూపులతో అతని పాదాలకు ఎంతకాలమని సంకెళ్లు వేయగలడు.

“బో లావు మాసెబ్బీ! ఉక్కుదూలమంటోడు... రొండు బాంబులగ్గాడా సావలేదని బండెత్తి తలకాయ మీద మోది మోది బుర్ర సితగ్గొట్టినారంట”

అడుగుల వేగం హెచ్చింది ఈశ్వరమ్మకు.

చంకలో పిల్లాడి బరువు కూడా పెరిగింది.

“రింగుల జుట్టు...కోరమీసం. యీ యీధిన్నే యాన్నో సూసినట్టుంది రా!” ఓ యువకుడు చెబుతున్నాడు పక్క స్నేహితునితో.

గుండె ఒక్కసారిగా ఆగిపోయినట్లుగా అన్పించింది యీశ్వరమ్మకు.

కళ్లు బైర్లు కమ్మాయి.

తూలి పడబోయి తమాయించుకొంది.

ఒక్కసారిగా ముక్కుపుటాల్నిండా మంట సోకినంతగా దుఃఖావేశం తన్నుకొచ్చింది. చచ్చింది తన మొగుడనే స్పష్టమవుతూ ఉంది.

ఆమెకు తెలీకుండానే ఏడుపు పొర్లుకొచ్చింది. నడక పరుగయ్యింది.

ఏడుపు శబ్దం బైటకి ఎగబాకింది. గోడు గోడున శోకిస్తూ పరుగెడుతోన్న ఆమెకేసి వింతగా చూడసాగారు జనమంతా.

దుఃఖావేశంతో తలంతా మొద్దుబారింది ఆమెకు.

కన్నీటి వూటవల్ల చూపులు మసకేశాయి.

ఏడుస్తూ - ఏడుపుకంటే ఎక్కువగా ఆరాటపడుతూ గాంధీ రోడ్డెక్కింది.

టీ కొట్టు ముందున్న గుంపుకేసి దూసుకెళ్లింది.

ఎలుగెత్తి ఏడుస్తూ వచ్చిన ఆడదాన్ని - శవానికి సంబంధించిన మనిషిగా సులభంగా అర్థం చేసికొన్న జనం ఆమెకు దారిచ్చారు.

“వీరుడురా యీ యప్ప... సేతులు సాచి ఎల్లెకిలా పడి సచ్చిండంటే... వీరుడే...” పౌరుషావేశంతో ఉబికివస్తోన్న కన్నీళ్లను తుడుచుకొంటూ వ్యాఖ్యానిస్తున్నాడు ఓ ముసలాయన.

ఏడ్చుకొంటూ వెళ్లి శవం కాళ్లవద్ద ఆగింది ఈశ్వరమ్మ.
 చంకలోని పిల్లాడు కిందకు దిగజారాడు.
 కళ్లు తుడుచుకొంటూ వంగి శవంకేసి చూసింది.
 లావూ, పొడవూ, రింగులజుట్టూ, ఖాకీ డ్రస్సు...
 కనుగుడ్ల వెంట నీళ్ల టపటప రాలాయి.
 మరోసారి కళ్లు తుడుచుకొంది.
 రెప్పలకంటుకొన్న నీటి తడిని సైతం పైటతో అద్దింది.
 రక్తసిక్తమై ఉన్న శవం ముఖం కేసి చూసింది.
 మరుక్షణం ఆమె ఏడుపు టక్కున ఆగింది.
 గుండెల మీద చేతులేసుకొని “యమ్మ!... నా మొగుడు గాదులే.. నా మొగుడు
 గాదులే...” అంటూ దీర్ఘంగా నిట్టూరుస్తూ నిటారుగా నిల్చింది.
 జనం కేసి కూడా చూడకుండా పిల్లాణ్ణి చంకనెత్తుకొని వెనుదిరిగింది.
 ఆమెకేసి వింతగా చూస్తున్నారు జనం.
 కొత్తగా చూస్తున్నారు.
 ఒకరిద్దరు అడిగారు కూడా “ ఏ వీధిమ్మా నీది?” అని.
 సమాధానమివ్వకుండానే ముందుకు సాగిపోయింది ఆమె.
 ఆమెకిప్పుడు శరీరమంతా తేలికగా అన్పించింది.
 పూర్తిగా నిర్ధారణ చేసికోకుండానే తన మొగునిగా భ్రమించి ఏడ్చుకొంటూ వెళ్లటం
 కొంత సిగ్గుగా కూడా అన్పించింది.
 గాంధీ రోడ్డునించి తమ వీధిలోకి మలుపు తిరిగింది మొదలు, తలకూడా ఎత్తబుద్ధి
 కాలేదు ఆమెకు.
 తమ అసలు రంగు జనాలకు తెలిసి పోయినట్లుగా తమ గుట్టు బహిర్గతమైనట్లుగా
 అన్పించసాగింది.
 ఇంత కాలమూ వీధిలోకి కూడా రాకుండా దాచుకొన్న రహస్య జీవితమేదో అందరికీ
 అర్థమై వుంటుంది కాబోలు.
 అమ్మలక్కలంతా తనకేసి కాకుల్లా చూస్తుంటారు బహుశా.
 ఆ భావన వచ్చిందే తడవు కళ్లు పైకి లేవలేదు గాని, చెవులు మాత్రం
 సునిశితమయ్యాయి ఆమెకు. నడక వేగం కూడా పెరిగింది.
 అప్పుడే - దూరాన్నించి సన్నని ఏడుపులాంటి శబ్దమేదో ఆమె చెవుల బడింది.
 ఏడుపే.. సందేహం లేదు... తనకు ఎదురై వస్తూ ... తనలాంటి ఏడుపే ...
 ఎవరో ఆడమనిషి గొంతు. తలెత్తకుండా వుండలేకపోయింది.
 తనలాగే గోడుగోడున శోకాలు తీస్తూ... సుడిగాలిలా...
 ఆ శోక తీవ్రత ఈశ్వరమ్మను పట్టి కుదిపింది.
 తన్ను వదలి ఆమె పైకి దిగిన జనాల చూపుల్ని పట్టించుకోకుండా దారికి అడ్డుగా
 నిల్చింది.
 రెండు చేతులు పట్టి ఆమెను ఆపింది.
 “ఏమ్మా! నీ మొగుడేనా సచ్చింది?” అడిగింది.

సమాధానంగా - పట్టుకొన్న చేతుల్ని విడిపించుకొనేందుకు ప్రయత్నించింది ఆమె - గొంతు మరింతగా పెంచుతూ.

“నేనూ నీ యట్లనే - నా మొగుడే సచ్చిండని ఏడుస్తా పోయినా...” చెప్పింది.

కళ్లెత్తి ఈశ్వరమృతేసి చూసింది ఆమె.

“తీరా ఆడికిబోయి సూస్నే... సచ్చినోడు నా మొగుడుగాడు. ఎవరో? నువ్వు గుడకా సూసి ఏడ్చు...” చెప్పింది.

చేతులు వదల్చుకుంది ఆమె.

శోక తీవ్రతను ఏమాత్రం తగ్గించకుండా గాంధీ రోడ్డుకేసి వెళ్లసాగింది.

చుట్టుపక్కల జనాలు వాళ్లిద్దరి కేసి కొంత ఆశ్చర్యంగా, మరికొంత వింతగా, ఇంకొంత ఉత్సాహంగా కూడా చూస్తున్నారు.

వాళ్ల చూపులు ఈశ్వరమృ గుండెల్లో ఎక్కడో నాటుకొని కెలికినట్లుగా అన్పించింది.

అంతదాకా మనస్సులో దోబూచులాడుతూ ఉన్న సిగ్గరితనమూ, దుఃఖమూ పారిపోయాయి. ఏడుస్తూ వెళ్తోన్న ఆడమనిషిని చూసి జాలి తోటి కోపం కూడా పొర్లుకొచ్చింది.

“ఏం మొగుండో ఏమో! సచ్చింది ఎవరి మొగుడో అర్థం గాదు. యాడ సస్తరో... ఎప్పుడు సస్తరో అర్థం గాదు. బైటికి పోయినోళ్లు ఇంటికొచ్చేదాకా నమ్మకం లే... ఏ ఆడమాసి తాలిబోట్టు ఎప్పుడు పుటక్కిమంటదో తెల్లు.... యీల్ల పార్టీలు కూలిపోనూ... యీల్ల పెద్దరెడ్లకు వంశాలేకుండా పోనూ...” గొంతెత్తి శపిస్తూ ఇంటికి నడిచింది.

ఇంటిముందు అరుగుమీద కూచుని చాలాసేపు తిడుతూనే ఉంది.

వీధిలో వాళ్ళందరికీ తను కొత్తగా కనిపిస్తూ వుండొచ్చు.

తను - పార్టీ మనిషికి చెందిన ఆడదాన్నిగా అర్థమై ఉండొచ్చు.

అన్ని భావనల్నీ తనింతదాకా పడ్డ క్షోభ అధిగమించింది.

ఇన్ని రోజులూ తాను అనుభవించిన మానసిక వేదననంతా తిట్ల రూపంలో కక్కుతూనే ఉండిపోయింది.

ఇంతకాలం తనెంత మానసిక వ్యథకు గురయిందనీ!

ఇంటికొచ్చి కళ్లబడినప్పుడే మొగుడనేవాడు బతుకున్నట్టు లెఖ్కు.

పార్టీలు వదలమనీ, పెద్ద రెడ్లను వదలమనీ, పట్టుకున్న బాంబులూ, బాకుల్నీ వదలమనీ, పల్లెకూడా వదలమనీ తను పోరు పెట్టనిరోజే లేదు.

ఎన్నిసార్లో తిట్టాడు, కొట్టాడు.

అయినా తన ప్రయత్నాలు మానుకోలేదు.

చివరకు - దిబ్బలో పూడ్చిన బాంబును ఎల్లెసి, అదేదో ఆటవస్తువుగా భ్రమించి ఆడుకోబోయి, అది పేలి, పిల్లోని రెండు ముంజేతులూ తెగిన తర్వాత గాని ఆ యప్పుకు తెలిసి రాలేదు. కొడుకు వైద్యం కోసం టౌను కొచ్చిన వాణ్ని యిక పల్లెకేసి వెళ్లనీలేదు తను.

నెలరోజులపాటు ఇంట్లోంచి బయటకూడ కదలనీలేదు.

తనొక్కతే హాస్పిటల్ కు వెళ్లొస్తూ ఉంది.

తమ చిరునామా పెద్దరెడ్డికి తెలీకుండా జాగ్రత్తబడింది.

మొగున్ని షేవింగ్ చేసుకోవడం అడ్డుపడి గడ్డం మీసాలు పెరిగేలా చేసి ఆకృతి మార్చింది.

ఒకటి రెండుసార్లు పెద్దరెడ్డి జీపు హాస్పిటల్ పరిసరాల్లో తటస్థపడింది. గాని తను జాగ్రత్తగా తప్పుకొంది.

వాళ్లంత సులభంగా యీ యప్పను వదలుకొనేట్లు లేరు.

సమర్థవంతుడైన డ్రైవర్. ఎన్నో అపాయాల్నించి పెద్దరెడ్డిని చాకచక్యంగా తప్పించిన చరిత్ర ఉన్నవాడు.

బాంబుల వర్షం కురుస్తోన్నా లెక్క జేయకుండా శత్రు శిబిరాల్లో జొరబడి బ్యాలెట్ బాక్సుల్ని ఎత్తుకొచ్చిన అనుభవం వున్నవాడు.

ఎన్నో మర్దలకు సూత్రధారిగా వ్యవహరించిన ఘనత గల వాడు. అన్నిటికీ మించి బాంబుల్ని చుట్టటంలో మంచి నేర్పరితనం సాధించినవాడు.

ఇట్లాంటి మనిషిని వాళ్లెళ్లా జారవిడుచుకోగలరు!

అందుకే యీ యప్పకోసం తెగ గాలిస్తున్నారుట.

మరోవైపు - ఇతన్ని మర్డర్ చేస్తే పెద్దరెడ్డి కుడి భుజం పడిపోయినట్లవుతుందని ఎగస్పార్టీ వాళ్ల ప్లానుట. వాళ్లు కూడా కాచుకొని ఉన్నారని సమాచారం.

తనకు ప్రత్యామ్నాయంగా మరో మనిషిని తయారుచేసికొనేదాకా - కనీసం ఓ సంవత్సర కాలమైనా - ఎవ్వరికీ కనబడకుండా దాక్కోమంటే యీ యప్ప వినుకోడు.

ఇలాంటి మరోమనిషి వాళ్లకు దొరికితే సమస్య తీవ్రత బాగా తగ్గిపోతుంది గదా!

ఇంట్లో పొద్దుపోలేదంటూ నెల రోజుల్నించి గాంధీ రోడ్డుదాకా వెళ్లిస్తున్నాడు. గంట రెండు గంటల్లోనే తిరిగొస్తున్నాడు గానీ, ఆ కొద్ది సమయాన్ని కూడా గుండెలమీద మోయటం తనకు చేతగాకుండా ఉంది.

ఇంతకాలం - యీ వీధికంతటికీ కలిపి ఇలాంటి దౌర్భాగ్యురాలు తనొక్కతే అనుకొంది.

మరో ఆడమనిషి కూడా ఉన్నట్లు ఇప్పుడర్థమవుతోంది.

ఆమె కష్టాలు ఎట్లాంటివో?

బహుశా చచ్చింది ఆమె మొగుడేనేమో!

తన అనుభవాన్ని ఉదాహరణగా చెప్పినా ఆగకుండా వెళ్లిందంటే... బాగా నిర్ధారణ చేసికొనే బయల్దేరిందన్నమాట.

దిక్కు మొక్కులేనితనంతో శవంమీదబడి మొత్తుకొంటోంది కాబోలు.

అక్కడికి వెళ్లాలనిపించింది ఈశ్వరమ్మకు. వెళ్లి ఓదార్చాలనిపించింది.

మరోవైపు ఏదో అనుమానం... మరేదో గుండెదడ....

తనలాంటి మరో ఆడదానికి కడుపారా ఏదేండుకు కొద్దిసేపు భుజాన్నయినా ఆసరాయివ్వలేకపోతోన్నందుకు బాధ కలిగింది.

తలెత్తి గాంధీ రోడ్డుదాకా ఎగజూసింది.

చుట్టుపట్ల అమ్మలక్కల చూపుల్ని ఏమాత్రం లెక్క జేయకుండా తదేకంగా చూడసాగింది.

కొంతసేపటికి ఆమె చూపుల్లో మార్పొచ్చింది.

నొసలు ముడిపడి మరింత తీక్షణమయ్యాయి.

దూరాన్నించి వస్తోన్న ఆడమనిషి ఎవరో పూర్తిగా అర్థమయ్యేసరికి ఆశ్చర్యంతో తలమునకలైంది.

ఆమె... ఏడుస్తూ తనకెదురైన ఆడమనిషి.

ఇప్పుడు ఏడ్చులేవు.. శోకరాగాలేవు.

చచ్చింది ఆమె మొగుడు కూడా కాదేమోననిపిస్తూ ఉంది.

ఆమె మొగుడే అయితే శవాన్ని వదలిరాదు గదా!

తనొక్కటే పొరబడిందనుకొంటే... ఆమెకూడా... తనలాగే..

కొంత వింతగా అనిపించింది ఈశ్వరమ్మకు.

దగ్గరగా వచ్చిన ఆమె మొహంలోకి చూసి మరింత ఆశ్చర్యపోతూ నొసలు ముడేసింది.

చచ్చింది తన భర్త కాదని తెలిసినపుడు మొహంలో కొండంత ఆనందం కన్పించాలి.

కనీసం ఒకపెద్ద బరువు దించుకొన్నంత సులువుదనమైనా కన్పించాలి. నిశ్చింత కన్పించాలి.

ఇవేవీ కాకుండా ఆమె కళ్లనిండా శోకానికి మించిన వేదన ఏదో తొణికిసలాడుతోంది.

“ఓమ్మా! ఇట్రా!” పిల్చింది అరుగుమీంచే.

విన్పించుకోలేదు ఆమె.

“చచ్చింది నీ మొగుడూ కాదా?” అడిగింది.

“కాదు... కాదు..” అంటూ పరుగులాంటి నడకతో వెళ్లింది ఆమె. నాలుగిళ్ల అవతల ఓ పెంకుటింట్లో జొరబడింది.

కొంతసేపు అటూ చూసింది ఈశ్వరమ్మ.

ఆమెకేదో అనుమానంగా ఉంది.

‘చచ్చింది ఆమె మొగుడేనేమో!’ అనిపిస్తూ ఉంది.

‘మరెందుకు ఎనక్కి వచ్చినట్లు? ఎందుకు ఏడవనట్లు?’

బహుశా - అయినవాళ్ళు ఎవరూ లేక, ఉపద్రవాన్ని తట్టుకొనే శక్తిలేక, ఆత్మహత్యకు సిద్ధపడి వెళ్తోందేమో!

ఆ వూహ వచ్చిందే తడవు వగుడాకులా వణికిపోయింది ఈశ్వరమ్మ.

‘తనలాంటి మరో ఆడదాని జీవితం ముగిసిపోబోతోంది’.

అడ్డుకొనే శక్తి తనకు ఉండి కూడా వూరకుండటం అమానుషంగా తోచింది.

ఆదరా బాదరా లేచి వీధిలోకి అడుగేయబోయి ఒక్కసారిగా ఆగింది.

ఎవరికోసమైతే తను వెళ్లబోయిందో, సాక్షాత్తు ఆ యమ్మే వెనుదిరిగి వీధివెంట వేగంగా వస్తోంది. ఈశ్వరమ్మకు ఏమీ అర్థం కాలేదు.

ఆలోచించేందుకూడా పాలు పోలేదు.

వెల్తోన్న ఆమెకేసి చూస్తూ అరుగుమీద కూచుంది.

గాంధి రోడ్డుకేసి వెళ్లకుండా వీధిలోంచి మరో సందులోకి దూరింది ఆమె. ఐదు నిమిషాల తర్వాత అదే సందులోంచి బయటకొచ్చింది.

ఆమెచేతిలో ఓ కుర్రాడి చేయి వుంది.

వాణ్ణి దాదాపు యీడ్చుకొస్తోన్నంత ఆతృతగా నడుస్తోంది.

కాన్వెంటు లోంచి లాక్కొస్తోన్నట్లుంది.

గాంధి రోడ్డుకేసి వెల్తోన్న ఖాళీ ఆటోను ఆపింది.

తన యింటికేసి చేయిచాచి ఏదో చెప్పింది.

ఆటో రివర్స్ తీసికొని వచ్చేసరికి ఆమె యింట్లోకెళ్లింది.

ఇంటిముందు ఆటో ఆగగానే లోపల సామాను తెచ్చి ఆటోలో పడేసింది.

అంతులేని ఆశ్చర్యంతో వీధిలోకి వచ్చి, మరీ చూస్తోంది ఈశ్వరమ్మ.

దగ్గరికి వెళ్లాలనిపించింది.

సంగతేంటో కొంతయినా తెలుసుకొందామనిపించింది.

అంతలో ఆటో కదిలింది.

వెనక ఎవరో తరుముతోన్నట్లుగా ఓ సందులోకి దూసుకుపోయింది.

లోపలున్న తల్లి కొడుకులిద్దరూ ఈశ్వరమ్మకు స్పష్టంగా కన్పిస్తూనే ఉన్నారు.

ఆశ్చర్యపడేందుకూడా శక్తిలేనిదానిలా వెళ్లి అరుగుమీద కూలబడింది.

కళ్లు మూసుకొని చాలాసేపు గోడకానుకొంది.

తర్వాత ఇంట్లోకెళ్లి మంచమీద వాలింది.

“అమ్మా!... బువ్వ...”

పిల్లాడు తన ఆకలిని గుర్తు చేయటంతో అన్ని సమస్యల్ని పక్కన పెట్టి లేచి కూచుండ

చిన్న గిన్నెలో పెరుగన్నం కలిపి కొడుక్కు తినిపించసాగింది.

పొద్దున్నే ఓ అరపావు బియ్యం వండి వుంది.

ఇంటాయన వచ్చేది నమ్మకంలేదు గాబట్టి కూర కూడా చేయబుద్ధికాలేదు.

ఉరగాయ పెరుగుతో యీ పూటకు సరిపెట్టుకొందా మనిపించింది.

ఇప్పుడు అదీ ఇష్టపడలేదు. కడుపులో ఏదో వెగటుగా ఉంది.

పిల్లాడి భోజనం తర్వాత ఇద్దరూ మంచంమీద నడుం వాలారు.

కొంతసేపు మొగున్ని గురించి ఆలోచిస్తూ వుండిపోయింది.

వీధిలో జనాలు ఏవేవో చెప్పుకొంటున్నారు.

వాళ్ల మాటలకు కేంద్రబిందువు తామే అయ్యుంటుంది.

వినాలనిపిస్తూ ఉంది. వినటానికి కావలసినంత ధైర్యం కూడ దీసుకొనేంత ఓపిక లేదు. శక్తి లేదు.

అచేతనంగా అలాగే పడివుంది మంచమీద.

ఓ గంటసేపు గూడా గడిచివుండదు. వీధిలో శబ్దమైంది.

తమ ఇళ్లముందరే జీపులాంటి వాహనమేదో ఆగినట్లుంది.

‘పోలీసులేమో!’

మంచమీంచి లేచి బయటకు నడిచింది.

అప్పటికే జీపులోంచి పదిమందిదాకా జనం కిందకు దిగి పెంకుటింటి ముందు గుమిగూడి ఉన్నారు.

వాళ్లల్లో పోలీసులెవ్వరూ కన్పించలేదు.

ఓ వ్యక్తి తలుపుదాకా వెళ్లి వచ్చినట్లుంది - తెల్లటి ఖద్దరు దుస్తులు, గుబురు మీసాల మనిషి వద్దకెళ్లి... “బీగమేసుంది...” చెప్పాడు.

“దెంకెల్లినట్టుంది లంజ... యింగా యాడుంటదీ” కోపంగా అన్నాడు మీసాల మనిషి.

“ఆ యింట్లోనో, యీ యింట్లోనో అడిగి సూడండి..” చెప్పాడు.

జనాలు కదిలారు.

ఒక్క నిమిషం కూడా అక్కడ నిలబడదల్చుకోలేదు ఈశ్వరమ్మ.
ఇంట్లోకెళ్లి వాకిలేసికొని మంచమీద వాలింది.

తన యింటివరకు రారనే అనుకొంది. ఐదు నిమిషాలు కూడా గడవకముందు
తలుపు మీద శబ్దమైంది. నొసలు ముడేసి చూసింది.

మళ్ళీ శబ్దం...!

“అమ్మా! రోంత వాకిళ్ళీ...”

కదలేదు ఆమె.

మళ్ళీ టకటక శబ్దం... మళ్ళీ పిలుపు... మళ్ళీ... మళ్ళీ....

లేవక తప్పలేదు. వాకిలి తీసింది.

ఎదురుగా గుబురు మీసాల మనిషి.

“ఏమన్నా! ఎవరు గావాల?” అడిగింది.

“దుగ్గి... మీరు నైసు మాటల్లో దుర్గ అంటారేమో! ఆ... పెంకుటింట్లో ఉంటది.
యాడికి బోయిందో సెబుతవా తల్లీ!” అడిగాడు.

“ఏమో! నాకు తెల్లన్నా!”

“తెలుసునని యిదిలో వాల్లంతా సెప్పినారు నాయినా!”

రెండు క్షణాల మౌనం తర్వాత చెప్పింది “ఆటో ఎక్కి పొయ్యింది. అడిగినా సెప్పలే..
యాడికి బోయ్యిందోన్నా...”

“అది నా కోడలేమ్మా! సచ్చినోడు నా కొడుకు. పల్లెలో మాకు పార్టీ వుంది. ఆడుంటే
మమ్ముల్ను గాదని వాన్నెక్కడ సంపుతారోనని వానికేదో మాయమాటలైప్పి టొనుకు తెచ్చింది.
యీడ అడ్డమొచ్చే దిక్కు గుడకాలేక ఎగస్పార్టీవోల్లు సులకనగా సంపిరి. నా కొడుకును
అదే సంపిచ్చిందెమ్మా! వాన్నేదో సుగంగా బతికిచ్చుకొందామని గాదు యిడికి దెచ్చింది
పెత్తనంజేసి అది సుగంగా కులుకుదామని... వానిమీద ‘యిదు’న్నదయితే వాని శవాన్ని
యిడ్చిపోతదే? మొగున్ని సంపినోనిమీద కసిబెట్టుకోకుండా పోతదే? తలకొరివి బెట్టేందుకు
పిల్లోన్ని గుడకా లేకుండా తీసపోయిందే! దానికి మొగునిమీద ‘ఇది’ యాడుంది తల్లీ!
దాని సుద్ది తెలుసుంటే సెప్పు నాయినా. నా మనమన్నయినా తెచ్చుకొంటా. నా కొడుక్కు
తల కొరివి పెట్టిస్తా...” గద్గదమయ్యాడు ఆయన.

ఆమెను బతిమాలాడు... బంగపడ్డాడు.

దుర్గ విషయం తనకు తెలీదని ఆయన్ను వొప్పించేందుకు ఈశ్వరమ్మకు కూడా
కళ్లనీళ్ల పర్యంతం కావలసి వచ్చింది.

వాళ్లు వెళ్లింతర్వాత మరోసారి ఆలోచనలు చుట్టుముట్టాయి ఆమెను.

“పెద్ద సంసారం లాగుంది. రాజకీయ కుటుంబం కూడా’.

‘మరెందుకు దుర్గ పారిపోయినట్లు?’

బైటకు నడిచింది ఈశ్వరమ్మ.

జీపు మనుషులు చేసిన ఎంక్వయిరీ వల్ల దుర్గ సంగతి కొంతలోకొంత అర్థమైనట్లుంది
వీధిలో వాళ్లకు.

దాన్ని మరింత విస్తృత పరచుకొని ఏవేవో వ్యాఖ్యలూ, సిద్ధాంతాలూ చేయటం
మొదలెట్టారు.

పౌరుషవంతులైన స్త్రీలు భర్తను హత్యచేసినవాన్ని కసిదీరా చంపేదాకా తాళిబొట్టు కూడా తీయరుట.

కసిదీర్చుకొనే శక్తి తమకు లేనపుడు తమ కొడుకులకు ఉగ్గుపాలతోటి పౌరుషాన్ని రంగరించి పోసి, పెంచి, వాళ్ల ద్వారా పగ తీర్చుకుంటారుట. అట్లా పెంచటంవల్ల పిల్లలు కూడా తల్లి కోరిక తీర్చటం తమ బాధ్యతగా భావిస్తారుట.

పారిపోయిన ఆడమనిషి పిరికిపంద కాబట్టి, పైపెచ్చు స్వార్థపరురాలు కాబట్టి కర్తవ్యాన్ని విస్మరించిందట.

వాళ్ల మీద అసహ్యమేసింది ఆమెకు.

దుర్గతో ఒక్కమాట మాట్లాడినందుకే వీళ్లంతా తమను ఒక జాతివాళ్లను చేశారు. ఇద్దరమూ కలిసి ఏడ్చుకొంటూ వెళ్లినందువల్లా, ఆ ఏడ్పులు తమ భర్తలు ఖూనీ చేయబడే స్థాయిలో ఉన్న విషయం బయటపెట్టడం వల్లా తామిద్దర్నీ ఒకేగాట కట్టారు. తమ కుటుంబాలు రెండూ ఫ్యాక్షన్స్కు సంబంధించినవి కాబట్టి తమకు మాత్రమే ఒకరి విషయాలు మరొకరికి తెలుసునన్నట్లుగా వ్యవహరించారు. తమను వాళ్లనించి దూరం చేశారు. ఇంతదాకా - గొడవల్లో వుండే వ్యక్తుల్ని తమలో కలవని ప్రత్యేక పాయగా చూసిన ఈ మనుషులే ఇప్పుడు పౌరుషాన్ని గురించీ, పగ గురించీ, కసి గురించీ, ప్రతీకారాన్ని గురించి ప్రస్తుతిస్తున్నారు.

గొడవలు పడేవాళ్లు పడుతూ వుండాలి. కసి పెంచుకోవాలి. అదను చూసి పగ తీర్చుకోవాలి. వాళ్ల చేష్టలన్నీ వినేందుకూ, చెప్పుకొనేందుకూ, తిట్టేందుకూ, పొగిడేందుకూ, నవ్వుకొనేందుకూ, మంచి కాలక్షేపంగా వుండాలి. పొరపాటున కూడా వాళ్ల చర్యలు తమకు హాని కలిగించకూడదు. తమను అందులోకి లాగకూడదు.

ఒళ్లంతా జుగప్సతో నిండిపోయింది ఈశ్వరమ్మకు.

అందరికేసి ఓసారి చూసి, కేకరించి వూసి, ఇంట్లోకెళ్లింది.

దుర్గ ఎందుకు పారిపోయిందో తల బద్దలు కొట్టుకొన్నా అర్థం కాలేదు ఆమెకు. ఎక్కడికి వెళ్లుంటుంది? ఎవరి పంచన చేరివుంటుంది.

బహుశా పుట్టింటికి వెళ్లుంటుందేమో!

తల చెడిన ఆడమనిషికి పుట్టిల్లే గదా దిక్కు!

ఆలోచిస్తూ వుండిపోయింది ఆమె.

తను కూడా తన మొగున్ని టొన్లొనే నిలిపి పొరబాటు చేస్తోందేమో! ప్రత్యర్థులకు అవకాశం కల్పిస్తోందేమో!

తర్కించి చూస్తే - మొగున్ని పల్లెకు వెళ్లనీకుండా చేయటంలో తప్పు లేదు గాని, అతన్ని కాపాడుకోవటంలో ఇంకొంత కఠినవైఖరి అవలంబించాల్సిన అవసరం ఉన్నట్లుగా అవగాహనకు వస్తూ ఉంది.

'జాగ్రత్త పడాలి' అనుకొంది.

మొగుడు ఇంకా ఇంటికి రాకపోవటం పట్ల మనస్సులో పెరుగుతోన్న ఆందోళనకు చాలాసేపటిదాకా అడ్డుకట్ట వేయలేకపోయింది.

సాయంత్రం పిల్లాణ్ణి తీసుకొని హాస్పిటల్కు వెళ్లింది.

చేతులకు కట్లు మార్పించింది.

తిరిగి ఇంటికొచ్చేసరికి ఇంటిముందు తచ్చాడుతూ ఓ ముసలాయన.

ప్రశ్నార్థకంగా ఆయనకేసి చూస్తూ తలుపు తీసింది.

“నేను... దుర్గ నాయన్ను తల్లీ!”

తల తిప్పి చూసింది.

ఆయన మొహంలో కనిపించిన దైన్యాన్ని చూసి అలసట తుడచుకొంటూ “కూకో పెద్దాయనా!” చెప్పింది.

“కూకునేంత పురుసత్తు యాడుందెమ్మా!” పీలగొంతుతో చెప్పాడు.

“అల్లుడు నడివీధిలో పీనిగై పడుండె. కూతురేమో ఇంట్లోంచి యాడికో ఎల్లబారిపాయె. ఆ యమ్మి జేసిన పనికి... ఆయినోల్లంతా నామీద వూస్తాండిరి.. మొగుడు ఎట్టాంటోడన్నా గానీ, వాడు సచ్చినాంక వాడు గట్టిన తాలిబొట్టు తెంచాలగద నాయినా! వానికి పుట్టిన పిల్లోని సేత తలకొరివి పెట్టించాలగద సిన్నోడా! అంతో యింతో సదూకున్నెదయివుండి గుడకా ఇటు పుట్టింటికి, అటు మెట్టింటికి సెడ్డపేరు దెచ్చె... అల్లుడు సచ్చినందుకు గాదు... ఇప్పుడీ పిల్ల ఎల్లబారిపోయినందుకే బాధంతా - సెప్పు నాయినా! అమ్మి యాడికి బోయిందీ నీకేమన్నా ఎరికేనా తల్లీ?” అడిగాడు ఆమె కళ్లలోకి ఆశగా చూస్తూ.

ఇరుగు పొరుగులే ఆయన్ను తనవద్దకు పంపినట్లుంది.

జరిగిన సంగతంతా ఆయనకూడా చెప్పింది ఈశ్వరమ్మ. ఆయన్ను నమ్మించేందుకు చాలా అవస్థలు పడవలసి వచ్చింది.

దుర్గ అట్లా ఎందుకు ప్రవర్తించిందో అర్థం కాలేదంటూ వాపోయాడు ముసలాయన. అల్లుని పెద్దకర్మ రోజుటికయినా ఆమెను వెదకి పట్టుకొని సంప్రదాయం ప్రకారం కార్యక్రమాలు జరిపించి చెడ్డపేరు పోగొట్టుకోవాలన్నాడు.

ఆయన వెళ్లింతర్వాత యీశ్వరమ్మకు మరీ విప్పరాని చిక్కుముడై కూచుంది దుర్గ వ్యవహారం.

చీకటి పడింతర్వాత మొగుడొచ్చాడు.

అతన్ని చూడగానే భోరున ఏడ్చింది ఆమె.

ఇల్లు విడిచి ఎక్కడికీ వెళ్లొద్దంది.

అట్లా తిరగకుండా ఉండలేనట్లయితే యీ వూరు కూడా విడిచి ఎక్కడికయినా దూరంగా వెళ్లిపోదామంది.

ఆమె కళ్లనిండా పొంగుతూ వున్న భయాన్ని చూసీ, ఆమె మాటల్నిండా తొణుకుతూ ఉన్న అభద్రతా భావాన్ని చూసి అతను చిన్నగా నవ్వాడు.

ఉదయం నించి జరిగిన సంఘటనలన్నీ పూస గుచ్చినట్లు చెప్పింది ఆమె.

పార్టీలకు దూరంగా ఉన్న దుర్గ మొగున్ని ప్రత్యర్థులు చంపటం పట్ల తెగ బాధపడింది.

అతనిలోంచి ఎలాంటి కొత్త భావమూ బయటకు కన్పించలేదు.

“పల్లెలో యీ యప్పు నాయన అవతలి పార్టీవాని కొడుకును సంపించి ఉంటాడు. అందుకే వాల్లు యీ మాసిని లేపేసి బాటుకు బాటు చెల్లేశారు....” చెప్పాడు అతి సాధారణంగా.

“యీ యన్ను పార్టీకి దూరంగా వుండాడు గదా!”

“వాల్ల నాయన జేసే పార్టీ సాల్టూ....”

చాలాసేపు ఏమీ మాట్లాడకుండా వుండిపోయింది ఆమె.

పార్టీల పరిధుల్ని గురించి ఆలోచించబోయింది గాని సాధ్యంకాక చాలించింది.

భోజనం తర్వాత మొగుని ముందుంచింది తన్నింతదాకా తికమక పెడుతూ వున్న సమస్య - దుర్గ పారిపోవటానికి వెనకున్న కారణాలు ఏమై వుంటాయా? అని.

“అమాయకురాలు... బయపన్నెది... తప్పించుకొని పొయ్యింది. కొడుకును గుడకా చంపి వంశం లేకుండా సేస్తారని బయపన్నెట్టుంది” వెంటనే చెప్పాడు.

ఎందుకో ఆ సమాధానం ఈశ్వరమ్మకు నచ్చలేదు.

“పొరబాటున నాకేదెన్నా జరుగుతే నువ్వు గుడకా అట్లా పరిగెత్తేవు..” నవ్వుతూ అన్నాడు అతను. “నన్ను సంపినోన్ని సంపేదాకా తాలిబొట్టు తీయగాకు. సంపేదానికి నీకు సేతగాలేదనుకో - పిల్లోన్ని పెద్దయేదాకా సాకి వానిసేత పగ దీర్చుకో. ఫలానావాని పెండ్లాం పిల్లోల్లు పౌర్షవంతులని పేరు రావాల. ఫలానావాని వంశమే మొగుని వంశమని సుట్టుపక్కల అందరూ సెప్పుకోవాలి....ఆ....” చెబుతున్నాడు అతను.

ఆమె మౌనంగా వింటూండిపోయింది.

అతను సెప్పటం ఆపిన తర్వాత కూడా వింటూనే వుండిపోయింది.

తెల్లార్లు నిద్రబోకుండా ఆమె ఏదో వింటూనే ఉంది.

దుర్గ ఎందుకు పారిపోయిందో ఆమెకు స్పష్టంగా విన్పించింది.

అదిగో...అందుకే...వీరపత్నిగా...వీరమాతగా...వెరసి వీరనారిగా కీర్తించబడే ప్రమాదం వస్తుందనే... ఆ కీర్తనలు మోసే శక్తి లేకనే...

ఇప్పటినుంచే పగ, ప్రతీకారాల పాటలు పాడిస్తూ, బాంబులు కత్తులతో ఆటలు ఆడిస్తూ కొడుకును వీరపుత్రునిగా తీర్చిదిద్దే వీరమాతగా పరిణత చెందేందుకు శక్తి లేకనే.. ఇష్టం లేకనే...

ఒక క్రూరత్వాన్ని... ఒక ఆటవిక లక్షణాన్ని అనువంశికంగా కొనసాగించేందుకు ససేమిరా ఇష్టపడకనే...

ఎగస్పార్టీవాళ్లు చంపుతారని భయపడి పారిపోయిన పిరికిపందగానే దుర్గను అర్థం చేసికొంటున్నాడు తన మగడు.

మొగుడు ఖానీ చేయబడితే పూర్వంలా వీరపత్నిగానో, వీరమాతగానో మారేందుకు ఇప్పటి పెళ్లాలు ఇష్టపడరనీ, చచ్చిన మొగుని శవాన్ని సైతం కళ్లజూడరనీ, వీలైతే ఇప్పుడుండే తాళిని తెంచి మరో తాళికోసం ప్రయత్నిస్తారనీ, దుర్గ పారిపోవటం వెనకవుండే అర్థంగా మొగునికి చెప్పాలనిపించింది ఈశ్వరమ్మకు.

తాము చస్తే తమ పౌరుషాన్ని యీ పెళ్లాలు పుణికి పుచ్చుకొని కడదాకా నిలుపుతారనే భ్రమల్లో బతకొద్దని పార్టీల్లో వుండే మగాళ్లందర్నీ హెచ్చరించినట్లుగా దుర్గ చర్యకు అర్థం విప్పాలనిపించింది.

వీరత్వానికి అర్థం మారిపోయిందని కూడా వివరించాలని తహతహగా ఉంది.

ఆ ఆలోచన వచ్చింది మొదలు ఆమె శరీరమంతా స్వల్పమైన విద్యుత్ స్పర్శతో పులకించినట్లుగా అన్పించింది. మనస్సు తేలికై ఉల్లాసంగా కూడా అన్పించింది.

దుర్గ పారిపోవటం వెనక ఉన్న అసలు రహస్యాన్ని మొగునికి విడమరచి చెప్పేందుకు “ఎప్పుడెప్పుడు తెల్లారుతుందా!” అని ఎదురు చూస్తూ మేలుకొనే ఉంది ఈశ్వరమ్మ.

◆ వార్త సందే - 16.10.2005, తెలుగు నాడి (అమెరికా పత్రిక) ◆